



## IL-POLITIKA MARITTIMA INTEGRATA

Il-Politika Marittima Integrata (PMI) tal-UE hija approċċ olistiku għall-politiki kollha relatati mal-baħar. Filwaqt li hija bbażata fuq l-idea li l-Ewropa tista' tiegħu benefiċċji akbar mill-ibħra u mill-oċeani b'impatt inqas qawwi fuq l-ambjent billi tikkoordina l-politiki tagħha, il-PMI tinkludi oqsma diversi bħas-sajd u l-akkwakultura, it-trasport marittimu u l-portijiet tal-baħar, l-ambjent tal-baħar, ir-riċerka marittima, l-enerġija lil hinn mill-kosta, il-bini tal-bastimenti u l-industriji relatati mal-baħar, is-sorveljanza marittima, it-turiżmu marittimu u dak kostali, l-impjiegi, l-iżvilupp tar-reġjuni kostali, u r-relazzjonijiet esterni fl-affarijiet marittimi.

### IL-BAŽI ĠURIDIKA

Il-konkluzjonijiet tal-Presidenza dwar il-politika marittima tal-Kunsill Ewropew ta' Brussell, l-14 ta' Diċembru 2007;

Ir-Regolament (UE) Nru 1380/2013 tal-Parlament Ewropew u tal-Kunsill tal-11 ta' Diċembru 2013 dwar il-Politika Komuni tas-Sajd, li jemenda r-Regolamenti tal-Kunsill (KE) Nru 1954/2003 u (KE) Nru 1224/2009 u li jħassar ir-Regolamenti tal-Kunsill (KE) Nru 2371/2002 u (KE) Nru 639/2004 u d-Deciżjoni tal-Kunsill 2004/585/KE.

F'konformità ma' dan ta' hawn fuq, il-Politika Komuni tas-Sajd (PKS) għandha tiġi implimentata b'mod li jkun konsistenti ma' politiki oħra tal-Unjoni u, b'mod partikolari, il-politika marittima (il-punt 17 tal-preambolu), u l-Artikolu 34(1)(e) jitlob li l-Kummissjoni tipprovdi linji gwida għall-integrazzjoni tal-attivitajiet tal-akkwakultura fl-ippjanar spazjali marittimu, kostali u intern.

Ir-Regolament (UE) Nru 508/2014 tal-Parlament Ewropew u tal-Kunsill tal-15 ta' Mejju 2014 dwar il-Fond Ewropew għall-Affarijiet Marittimi u s-Sajd.

### L-ISTADJI EWLENIN

- Marzu 2005: il-Kummissjoni ressqet komunikazzjoni dwar PMI għall-UE li tistabbilixxi l-oġġettivi pplanati għal Green Paper dwar il-gejjieni tal-politika marittima tal-UE.
- Ottubru 2007: il-Kummissjoni ressqet proposta dwar PMI għall-UE, magħrufa bħala l-Blue Paper ([COM\(2007\)0575](#)), u Pjan ta' Azzjoni korrispondenti ([SEC\(2007\)1278](#)).
- Diċembru 2007: il-Kunsill Ewropew laqa' l-PMI u stieden lill-Kummissjoni tirrapporta dwar il-progress miksub sa tmiem l-2009.



- Settembru 2010: il-Kummissjoni ressqet il-proposta tagħha għal regolament li jistabbilixxi programm għal appoġġ finanzjarju kontinwu tal-PMI għall-perjodu 2011-2013 ([COM\(2010\)0494](#)).
- Diċembru 2011: il-Parlament Ewropew u l-Kunsill Ewropew adottaw ir-regolament imsemmi hawn fuq, li jiffirma l-bażi ġuridika attwali għall-PMI.
- 8 ta' Ottubru 2012: Agenda dwar il-Baħar u Marittima għat-tkabbir u l-impjiegi giet adottata mill-ministri Ewropej għall-politika marittima u l-Kummissjoni.

## L-OBJETTIVI

Il-PMI hija qafas li jiffaċilita l-iżvilupp u l-koordinament ta' attivitajiet ibbażati fuq il-baħar li jkunu diversi u xi drabi konfliġġenti, bil-għan li:

- timmassimizza l-użu sostenibbli tal-oċeani u l-ibħra, sabiex tippermetti t-tkabbir tar-regjuni marittimi u r-regjuni kostali rigward:
  - it-trasport marittimu: it-titjib tal-effiċjenza tat-trasport marittimu fl-Ewropa u l-garanzija tal-kompetittività tiegħu fuq perjodu twil, permezz tal-ħolqien ta' Spazju tat-Trasport Marittimu Ewropew mingħajr ostakli, u strategija għat-trasport marittimu għall-2008-2018,
  - il-portijiet tal-baħar: il-ħruġ ta' linji gwida għall-applikazzjoni ta' leġiżlazzjoni ambjentali rilevanti għall-portijiet u l-proposti għal politika ġdida dwar il-portijiet,
  - il-bini tal-bastimenti: il-promozzjoni ta' innovazzjoni teknoloġika u netwerk Ewropew ta' raggruppamenti marittimi multisettorjali,
  - l-impjiegi fis-settur marittimu: it-tisħiħ ta' kwalifiki professjonali li joffru prospettivi mtejjba ta' karriera fis-settur,
  - l-ambjent: it-tnaqqis tal-impatt u l-adattament għat-tibdil fil-klima fiż-żoni kostali, u t-tnaqqis tat-tniġġis tal-arja u l-emissjonijiet ta' gass b'effett ta' serra,
  - il-ġestjoni tas-sajd: l-eliminazzjoni tal-iskartar ta' ħut, ta' prattiki tas-sajd distruttivi (p.e. t-tkarkir tal-qiegħ f'żoni sensitivi) u ta' sajd illegali, mhux irrappurtat u mhux irregolat, u l-promozzjoni ta' akkwakultura li ma tagħmilx ħsara lill-ambjent.
- il-bini ta' bażi ta' għarfien u innovazzjoni għall-politika marittima, permezz ta':
  - Strategija Ewropea komprensiva għar-Riċerka tal-Baħar u dik Marittima (id-Direttiva Kwadru dwar l-Istrategija Marina (2008/56/KE); is-Seba' Programm Qafas għar-Riċerka kkontribwixxa għall-implimentazzjoni tagħha permezz tal-innovazzjoni li tirriżulta minn riċerka għal approċċ integrat lejn l-affarijiet marittimi (2007-2013),
  - sejħiet u opportunitajiet kongunti u trasversali għall-innovazzjoni fl-ekonomija blu fil-qafas ta' Orizzont 2020, il-Programm Qafas għar-Riċerka u l-Iżvilupp Teknoloġiku (2014-2020),



- appoġġ għar-riċerka dwar it-tibdil fil-klima u l-effett tiegħu fuq l-attivitajiet marittimi, l-ambjent, iż-żoni kostali u l-gżejjer,
- sħubija Ewropea dwar ix-xjenzi tal-baħar li bil-mira li tistabbilixxi djalogu fost il-komunità xjentifika, l-industrija u dawk li jfasslu l-politika.
- titjib fil-kwalità tal-ħajja fir-reġjuni kostali, permezz ta':
  - l-inkoraġġiment tat-turiżmu kostali u marittimu,
  - it-tnejn ta' bażi ta' data dwar il-finanzjament Komunitarju għall-proġetti marittimi u għar-reġjuni kostali,
  - il-ħolqien ta' Strategija Komunitarja għall-Prevenzjoni tad-Diżastri,
  - l-iżvilupp tal-potenzjal marittimu tar-reġjuni u l-gżejjer l-aktar imbiegħda.
- il-promozzjoni tat-tmexxija tal-UE fl-affarijiet marittimi internazzjonali, permezz ta':
  - kooperazzjoni fl-affarijiet marittimi fl-ambitu tal-Politika tat-Tkabbir, il-Politika Ewropea tal-Viċinat u d-Dimensjoni tat-Tramuntana, biex ikunu koperti kwistjonijiet ta' politika marittima u l-ġestjoni tal-ibħra maqsuma ma' pajjiżi oħra,
  - il-projezzjoni tal-Politika Marittima tal-UE bbażata fuq djalogu strutturat mas-sħab ewlenin.
- żieda fil-viżibilità tal-Ewropa Marittima, permezz ta':
  - it-tnejn ta' applikazzjoni tal-internet "Atlas Ewropew tal-Ibħra", bħala mezz sabiex jiġi enfasizzat il-patrimonju marittimu komuni Ewropew,
  - iċ-ċelebrazzjoni ta' Jum Marittimu Ewropew fl-20 ta' Mejju.
- il-ħolqien ta' strutturi ta' koordinament interni għall-affarijiet marittimi u d-definizzjoni tar-responsabilitajiet u l-kompetenzi tar-reġjuni kostali.

## IL-KISBIET

Inġhata bidu għal numru ta' azzjonijiet speċifiċi f'konformità mal-Pjan ta' Azzjoni tal-Politika Marittima:

- komunikazzjoni tal-Kummissjoni dwar strategija Ewropea għar-riċerka tal-baħar u dik marittima ([COM\(2008\)0534](#)), li tipproponi miżuri konkreti u mekkaniżmi għat-titjib tar-riċerka tal-baħar u r-riċerka marittima;
- komunikazzjoni tal-Kummissjoni dwar l-enerġija mir-riħ lil hinn mix-xtut ([COM\(2008\)0768](#)), li tidentifika l-isfidi li għandhom jiġu ffaċċjati sabiex ikun sfruttat il-potenzjal tal-Ewropa għall-enerġija mir-riħ lil hinn mix-xtut, u li tenfasizza l-bżonn ta' soluzzjonijiet industrijali u teknoloġiċi aħjar, l-applikazzjoni tal-leġiżlazzjoni ambjentali tal-UE bbażata fuq valutazzjoni realistika tal-impatt tal-parks eoliċi, kif ukoll grilji elettrici mtejba li jkunu kapaċi jibbilanċjaw il-ġenerazzjoni u d-domanda, u t-trażmissjoni tal-elettriku liċ-ċentri ta' konsum;
- komunikazzjoni tal-Kummissjoni dwar l-iskopijiet strateġiċi u r-rakkomandazzjonijiet għall-politika tat-trasport marittimu tal-UE li tipromwovi



trasport marittimu sikur u effiċjenti ([COM\(2009\)0008](#)), kif ukoll komunikazzjoni u pjan ta' azzjoni bil-ħsieb li tiġi stabbilita żona Ewropea tat-trasport marittimu mingħajr konfini ([COM\(2009\)0010](#)), akkumpanjati minn proposta għal direttiva dwar il-formalitajiet tar-rappurtar għal bastimenti li jaslu fi jew jitolqu minn portijiet tal-Istati Membri ([COM\(2009\)0011](#)), li kollha għandhom l-għan li jnaqqsu l-burokrazija u jiffaċilitaw it-trasport marittimu bejn il-portijiet tal-UE;

- strategija għar-reġjun tal-Baħar Baltiku ([COM\(2009\)0248](#)), l-ewwel strategija komprensiva żviluppata fil-livell "makroreġjonali", u l-ewwel pass lejn l-implimentazzjoni reġjonali tal-PMI, inkluża lista ta' 80 proġett ewlieni. B'koordinazzjoni sħiħa mal-istrategija, il-Kummissjoni adottat is-Sustainable Blue Growth Agenda for the Baltic Sea Region (Agenda tat-Tkabbir Blu Sostenibbli għar-Reġjun tal-Baħar Baltiku) (SWD(2014)0167), ibbażata fuq approċċ konsistenti lejn l-innovazzjoni u sostenibilità akbar;
- komunikazzjoni tal-Kummissjoni dwar PMI għal governanza aħjar fil-Mediterran ([COM\(2009\)0466](#)), li għandha l-għan li tikkomplementa l-azzjonijiet settorjali varji li l-UE tippromwovi fiż-żona tal-Mediterran;
- komunikazzjoni tal-Kummissjoni dwar id-dimensjoni internazzjonali tal-PMI ([COM\(2009\)0536](#)), li tikkomplementa inizjattivi reġjonali preċedenti billi tesplora kif il-PMI għandha tkun estiża fl-arena internazzjonali usa', u li tippredvi l-ħolqien ta' qafas tal-UE għal approċċ globali għall-affarijiet marittimi, bit-tisħiħ tar-rwol tal-UE fil-fora internazzjonali;
- komunikazzjoni tal-Kummissjoni dwar l-Għarfien dwar il-Baħar 2020 ([COM\(2010\)0461](#)), li hija maħsuba biex ittejjeb l-użu tal-għarfien xjentifiku dwar l-ibħra u l-oċeani tal-Ewropa permezz ta' approċċ ikkoordinat lejn il-ġbir u l-assemblaġġ tad-data dwar il-baħar;
- l-Istrategija tal-UE għall-Baħar l-Iswed<sup>[1]</sup>, li tistabbilixxi żona ta' paċi, demokrazija, prosperità u stabbiltà u li tipprovdri għas-sigurtà tal-enerġija tal-UE;
- komunikazzjoni tal-Kummissjoni dwar Strategija Marittima għaž-Żona tal-Oċean Atlantiku ([COM\(2011\)0782](#)), maħsuba biex tippromwovi l-ħolqien tal-impjegi u t-tkabbir fiż-żona tal-Atlantiku billi jissaħħaħ il-potenzjal marittimu tagħha. Forum tal-Atlantiku identifika azzjonijiet prijoritarji permezz ta' Pjan ta' Azzjoni adottat fit-13 ta' Mejju 2013, li jippermetti l-użu strategiku ta' fondi strutturali tal-UE biex jiġi appoġġjat it-tkabbir marittimu għall-perjodu 2014-2020;
- komunikazzjoni tal-Kummissjoni dwar it-Tkabbir Blu ([COM\(2012\)0494](#)), li tnedi inizjattiva kongunta mal-Istati Membri, ir-reġjuni u l-partijiet ikkonċernati kollha rilevanti sabiex jiġi sfruttat il-potenzjal tal-ekonomija blu;
- Ir-Regolament (UE) Nru 1052/2013 li jistabbilixxi s-Sistema Ewropea ta' Sorveljanza tal-Fruntieri (Eurosur), sabiex jiġu identifikati, prevenuti u miġġielda r-reati transfruntieri u tiġi żgurata l-protezzjoni tal-ħajja tal-migranti;
- Id-Direttiva 2014/89/UE li tistabbilixxi qafas għal ippjanar tal-ispażju marittimu biex tippromwovi t-tkabbir sostenibbli tal-ekonomiji marittimi u l-użu tar-riżorsi tal-baħar,

---

[1]ĠU C 136 E, 11.5.2012, p. 81.



u tiżgura li l-ippjanar adegwat ikun fil-bażi ta' kull attività bbażata fuq il-baħar, sabiex ikun hemm sinerġija akbar bejn l-attivitajiet marittimi differenti;

- komunikazzjoni tal-Kummissjoni dwar l-Ambjent Komuni għall-Qsim tal-Infurmazzjoni (COM(2014)0451), li hija maħsuba biex ittejjeb l-effiċjenza u l-effikaċja meta mqabbla mal-ispejjeż tas-sorveljanza marittima billi tippermetti qsim ta' data adegwat, sikur u effiċjenti bejn is-setturi u l-fruntieri madwar l-UE kollha. Dawn jinkludu l-gwardji kostali, il-monitoraġġ tat-traffiku, il-monitoraġġ ambjentali, il-prevenzjoni tat-tniġġis, is-sajd, il-kontroll tal-fruntieri, l-awtoritajiet tat-taxxa u tal-infurzar tal-liġi ġenerali, kif ukoll il-flotot navali;
- komunikazzjoni kongunta dwar sistema integrata tal-politika tal-Unjoni Ewropea dwar l-Artiku (JOIN(2016)0021), li tiffoka fuq il-promozzjoni tal-kooperazzjoni internazzjonali biex jingħata rispons għall-impatti tat-tibdil fil-klima u fuq il-promozzjoni u l-kontribut għall-iżvilupp sostenibbli, partikolarment fil-parti Ewropea tal-Artiku.
- l-istrategija tal-UE għar-reġjun Adrijatiku u Jonju (COM(2014)0357), li tipprovdi qafas għal strategija makroreġjonali koerenti u Pjan ta' Azzjoni, sabiex jiġu indirizzati l-isfidi marittimi u l-opportunitajiet, permezz ta' kooperazzjoni bejn il-pajjiżi parteċipanti;

## IR-RWOL TAL-PARLAMENT EWROPEW

L-approċċ integrat li jikkombina oqsma varji tal-politika kien innovattiv mil-lat politiku. Il-kwistjonijiet ta' politika marittima fil-Parlament huma koperti minn bosta kumitati, filwaqt li d-DĠ MARE fil-Kummissjoni huwa organizzat biex jiżgura koordinazzjoni tematika aħjar u fil-Kunsill Affarijiet Generali u Relazzjonijiet Esterni għandu kompetenza dwar il-PMI. Il-Parlament għamel l-ewwel pass lejn sinerġija aħjar billi nieda l-Intergrupp "Ibħra, Xmajjar, Gzejjer u Żoni Kostali", ippresedut minn Gesine Meissner (ALDE) u ġab flimkien aktar minn 80 Membru tal-PE minn sitt gruppi politiċi differenti u 19-il Stat Membru fi struttura ta' ħidma li taġixxi orizzontalment u bejn il-partiti.

Il-grupp ta' ħidma tal-Parlament biex ifassal rapport dwar il-Green Paper dwar il-PMI kien jinkludi lill-Kumitat għat-Trasport u t-Turiżmu, lill-Kumitat għall-Ambjent, is-Saħħa Pubblika u s-Sikurezza tal-Ikel u l-Kumitat għas-Sajd (dawn l-aħħar tnejn bħala kumitati assoċjati għal opinjoni), kif ukoll il-Kumitat għall-Industrija, ir-Riċerka u l-Enerġija u l-Kumitat għall-Iżvilupp Reġjonali (għal opinjonijiet). L-ewwel riżoluzzjoni tat-12 ta' Lulju 2007 dwar politika marittima tal-Unjoni Ewropea għall-ġejjieni: Viżjoni Ewropea għall-Oċeani u l-Ibħra<sup>[2]</sup> enfasizzat:

- it-tibdil fil-klima bħala l-ikbar sfida għall-politika marittima, li għandha tiġi indirizzata permezz tat-tnaqqis tal-emissjonijiet tal-gassijiet mill-bastimenti, il-valutazzjoni tal-vijabilità tan-negozjar tal-emissjonijiet għat-trasport marittimu u l-promozzjoni ta' enerġija rinnovabbli;
- trasport marittimu Ewropew aħjar b'bastimenti Ewropej aħjar, permezz tat-tnaqqis tal-emissjonijiet ta' sustanzi inkwinanti fl-arja, filwaqt li tittejjeb is-sikurezza marittima u l-leġiżlazzjoni soċjali għall-ħaddiema;

[2]ĠU C 175 E, 10.7.2008, p. 531.



- politika kostali Ewropea aħjar, inklużi portijiet Ewropej aħjar, bl-użu ta' strumenti tal-politika ta' koeżjoni;
- turiżmu kostali sostenibbli, b'rikonossiment tar-rwol kruċjali li l-ambjent għandu għas-sopravivenza tas-settur;
- ambjent tal-baħar sostenibbli, b'rikonossiment tal-prinċipju indispensabbli li tiġi ggarantita l-konservazzjoni tiegħu u f'bosta każijiet ir-riabilitazzjoni tiegħu;
- politika tas-sajd integrata bħala mod kif jitħarsu l-interessi tas-sajd fuq skala żgħira u sabiex jintemmu l-problemi tal-qbid incidentali u tal-iskartar tal-ħut, kif ukoll sabiex jiġi rikonossut is-sinifikat soċjoekonomiku dejjem jikber tal-akkwakultura;
- ir-riċerka, l-enerġija, it-teknoloġija u l-innovazzjoni dwar il-baħar biex tingħata reazzjoni adegwata għall-isfida ta' sostenibilità, bl-appoġġ adegwat tal-finanzjament tal-UE u tal-Istati Membri, permezz ta' "Konsorzju Ewropew dwar ix-Xjenza tal-Baħar" u l-ġbir flimkien tal-għarfien;
- politika marittima komuni li għandha l-għan li toħloq spazju marittimu komuni Ewropew li jikkontribwixxi għall-integrazzjoni tas-suq intern għat-trasport u s-servizzi marittimi intra-UE.

Ir-Riżoluzzjoni tal-20 ta' Mejju 2008 dwar Politika Marittima Integrata għall-UE<sup>[3]</sup>, b'reazzjoni għall-komunikazzjoni tal-Kummissjoni dwar is-suġġett, kienet ibbażata fuq rapport tal-Kumitat għat-Trasport u t-Turiżmu, b'opinjonijiet mill-Kumitat għas-Sajd u l-Kumitat għall-Iżvilupp Reġjonali.

Il-Parlament fassal rapport li jkopri l-pakkett ta' komunikazzjonijiet tal-Kummissjoni dwar il-PMI ([COM\(2009\)0466](#)), ([COM\(2009\)0536](#)), ([COM\(2009\)0538](#)), ([COM\(2009\)0540](#)), bil-Kumitat għat-Trasport u t-Turiżmu bħala l-kumitat ewlieni, u b'opinjoni mill-Kumitat għas-Sajd skont il-proċedura ta' assoċjazzjoni (l-Artikolu 50 tar-Regoli ta' Proċedura). Ir-Riżoluzzjoni tal-21 ta' Ottubru 2010 dwar il-Politika Marittima Integrata — Evalwazzjoni tal-progress li sar u sfidi ġodda<sup>[4]</sup> kkonfermat il-valutazzjoni essenzjalment pożittiva tal-PMI.

FI-24 ta' Novembru 2011 u wara r-rakkomandazzjoni mill-Kumitat għat-Trasport u t-Turiżmu, bħala l-Kumitat ewlieni għar-rapport, il-Parlament adotta l-pożizzjoni tiegħu dwar il-Programm biex jiġi appoġġjat l-iżvilupp ulterjuri tal-Politika Marittima Integrata ([2010/0257\(COD\)](#)).

Ir-rapport imbagħad ġie adottat mill-Kunsill u sar ir-Regolament (KE) Nru 1255/2011, li serva ta' qafas għall-PMI sal-lum.

Fit-2 ta' Lulju 2013 il-Parlament adotta riżoluzzjoni dwar it-Tkabbir Blu<sup>[5]</sup> fejn laqa' l-komunikazzjoni tal-Kummissjoni dwar it-Tkabbir Blu, li tiġbed l-attenzjoni lejn il-potenzjal tal-ekonomija marittima biex toħloq tkabbir intelligenti, sostenibbli u inklużiv u tiġġenera opportunitajiet ta' impjieg. Din ir-riżoluzzjoni għandha l-għan li terġa' tagħti l-ħajja u tappoġġja lill-PMI, waqt li tenfasizza li l-Istrateġija tat-Tkabbir Blu, bħala parti

[3]ĠU C 279 E, 19.11.2009, p. 30.

[4]ĠU C 70 E, 8.3.2012, p. 70.

[5]ĠU C 75, 26.2.2016, p. 24.



mill-PMI, se tfeġġeg l-iżvilupp ta' sinerġiji u politiki kkoordinati, u b'hekk tiġgenera valur miżjud Ewropew.

Fil-votazzjoni plenarja tiegħu tas-16 ta' April 2014 dwar ir-Regolament dwar il-Fond Ewropew għall-Affarijiet Marittimi u s-Sajd (FEMS), il-Parlament approva allokkazzjoni baġitarja ta' 5% tal-volum totali tal-FEMS għall-PMI għall-perjodu 2014-2020, li jirrappreżenta żieda għal erba' darbiet għall-PMI.

Fis-16 ta' Jannar 2018, il-Parlament adotta wkoll riżoluzzjoni dwar il-governanza internazzjonali tal-oċeani: agenda għall-futur tal-oċeani tagħna fil-kuntest tal-SDGs 2030<sup>[6]</sup>. Il-governanza hija relatata mal-attivitajiet tal-baħar u marittimi kollha tal-bniedem, kemm dawk tradizzjonali kif ukoll dawk ġodda, inkluż is-sajd.

Fis-27 ta' Marzu 2019, il-Parlament adotta pożizzjoni fl-ewwel qari bil-ħsieb tal-adozzjoni ta' direttiva tal-Parlament Ewropew u tal-Kunsill dwar it-tnaqqis tal-impatt ta' ċerti prodotti tal-plastik fuq l-ambjent<sup>[7]</sup>. Fil-qafas tal-istabbiliment ta' ekonomija ċirkolari, hija ssemmi l-ħtieġa għall-utenti ta' rkaptu tas-sajd li fih il-plastik sabiex jikkunsidraw irkaptu alternattiv li jista' jerġa' jintuża u sistemi ta' użu mill-ġdid.

FI-4 ta' April 2019, il-Parlament adotta pożizzjoni fl-ewwel qari bil-ħsieb tal-adozzjoni ta' direttiva tal-Parlament Ewropew u tal-Kunsill dwar livell minimu ta' taħriġ tal-baħħara<sup>[8]</sup>. L-għan huwa li jittejjeb il-livell ta' sikurezza marittima u t-tniġġis fil-baħar permezz tal-iżvilupp ta' taħriġ marittimu u ċertifikazzjoni skont ir-regoli internazzjonali u l-progress teknoloġiku.

Carmen-Paz Martí  
05/2019

---

[6]ĠU C 458, 19.12.2018, p. 9.

[7]P8\_TA(2019)0305

[8]P8\_TA(2019)0354

